

10/10/2025

आकाशवाणी ईटानगर

राज्यपाल, लेफ्टिनेंट जनरल रिटायर्ड के.टी. परनाइक ने आज ईटानगर में राज्य विधान सभा परिसर के दोरजी खांडू सभागार में 'सूचना का अधिकार सप्ताह समारोह 2025' में भाग लिया। कार्यक्रम के तहत राज्यपाल ने राज्य के कानून मंत्री के साथ अरुणाचल प्रदेश सूचना आयोग की वार्षिक रिपोर्ट का विमोचन किया और ईटानगर स्थित देरा नातुंग गवर्मेन्ट कॉलेज के पॉलिटिकल साइंस विभाग के सहयोग से APIC द्वारा आयोजित निबंध लेखन प्रतियोगिता के लिए पुरस्कार भी प्रदान किए।

000000000000000000000000

एक अन्य कार्यक्रम में भाग लेते हुए राज्यपाल ने आज राजभवन, ईटानगर से तीरसठवें वालोंग दिवस के उपलक्ष्य में मोटरसाइकिल अभियान के ईटानगर चरण को हरी झंडी दिखाकर रवाना किया। हेडक्वाटर 3 कोर द्वारा परिकल्पित और 10 महार द्वारा संचालित, 1962 के नायकों के सम्मान में तवांग से वालोंग तक नौ दिवसीय अभियान में अरुणाचल प्रदेश और असम के 21 सवार, भारतीय सेना से 11 और 10 अन्य नागरिक सवार भाग ले रहे हैं।

इस अवसर पर राज्यपाल ने वालोंग की लड़ाई के दौरान स्थानीय लोगों द्वारा दिए गए अमूल्य समर्थन को भी याद किया। उन्होंने कहा कि अरुणाचल प्रदेश के लोग गहरे देशभक्त और राष्ट्रवादी हैं।

000000000000000000000000

मुख्य सचिव मनीष कुमार गुप्ता ने कल लिकाबाली स्थित सिंगार सैन्य स्टेशन में 56 इन्फैंट्री डिवीजन के जनरल ऑफिसर कमांडिंग मेजर जनरल विवेक बख्शी और वरिष्ठ अधिकारियों के साथ एक बैठक की अध्यक्षता की, जिसमें आगामी **सिविल मिलिट्री फ्यूजन कॉन्क्लेव** की रूपरेखा और तौर-तरीकों पर विचार-विमर्श किया गया। एक सोशल मीडिया पोस्ट में, मुख्य सचिव ने लिखा कि यह कॉन्क्लेव अरुणाचल प्रदेश के रणनीतिक क्षेत्रों में नागरिक-सैन्य समन्वय को मजबूत करने, सुरक्षा बढ़ाने, परिचालन तैयारियों और समग्र विकास के लिए एक मंच प्रदान करेगा।

000000000000000000000000

राज्य सरकार ने 1 जुलाई 2025 से महंगाई भत्ते (DA) और महंगाई राहत (DR) में 3% की बढ़ोतरी की घोषणा की है, जिससे यह 55% से बढ़कर अब अट्ठावन प्रतिशत हो जाएगा। मुख्यमंत्री पेमा खांडू ने कल एक सोशल मीडिया पोस्ट में यह घोषणा करते हुए लिखा है कि, इस बढ़ोतरी से राज्य सरकार के हजारों कर्मचारियों, पेंशनभोगियों और

राज्य सरकार के AIS अधिकारियों को लाभ होगा। उन्होंने लिखा कि जुलाई से सितंबर 2025 तक के बकाया का भुगतान नकद राशी में किया जाएगा और संशोधित DA/DR अक्टूबर के वेतन और पेंशन में शामिल किया जाएगा।

000000000000000000000000

राज्य के स्वास्थ्य एवं परिवार कल्याण मंत्री, बियुराम वाहगे ने आज ईटानगर में **रेड रन मैराथन** को हरी झंडी दिखाकर रवाना किया। प्रदेश के विभिन्न कॉलेजों के छात्रों ने "HIV/AIDS के विरुद्ध युवा" थीम के तहत HIV/AIDS जागरूकता का संदेश के साथ इस मैराथन में हिस्सा लिया। स्वास्थ्य मंत्री ने एक सोशल मीडिया पोस्ट में लिखा कि इस आयोजन के विजेता आगामी 30 अक्टूबर को नागालैंड के दीमापुर में होने वाली ग्रैंड मैराथन में राज्य का प्रतिनिधित्व करेंगे।

000000000000000000000000

बांदरदेवा पुलिस टीम ने कल बांदरदेवा बाज़ार क्षेत्र से दो ड्रग तस्करों को गिरफ्तार किया। गहन जाँच के बाद, उनके कब्जे से चार साबुन के दब्बों में बंध 50.03 ग्राम हेरोइन जब्त कर NDPS अधिनियम के तहत मामला दर्ज कर लिया गया है। आगे की जाँच अभी जारी है।

000000000000000000000000

राष्ट्रीय विधिक सेवा प्राधिकरण के तत्वावधान में अरुणाचल प्रदेश राज्य विधिक सेवा प्राधिकरण द्वारा अरुणाचल प्रदेश महिला कल्याण समिति के सहयोग से आज ईटानगर में एक दिवसीय कार्यशाला सह कानूनी जागरूकता कार्यक्रम का आयोजन किया गया। इस कार्यक्रम में अरुणाचल प्रदेश में महिलाओं के सामने आने वाली सामाजिक और कानूनी चुनौतियों, विशेष रूप से विवाह और तलाक से संबंधित चुनौतियों पर ध्यान केंद्रित किया गया।

000000000000000000000000

तवांग उपायुक्त नामग्याल आंगमो ने आज तवांग स्थित जवाहर नवोदय विद्यालय, की विद्यालय प्रबंधन समिति (VMC) की बैठक की अध्यक्षता की। बैठक के दौरान, प्रिंसिपाल एम.एल. मीणा ने विद्यालय के समग्र विकास का अवलोकन प्रस्तुत किया, जिसमें CBSE के परिणामों में विद्यालय की उत्कृष्ट उपलब्धियों और क्षेत्रीय एवं राष्ट्रीय स्तर पर विद्यालय के प्रदर्शन पर प्रकाश डाला गया। उन्होंने VMC सदस्यों से ग्रामीण क्षेत्रों के प्रतिभाशाली लेकिन आर्थिक रूप से वंचित छात्रों को जवाहर नवोदय विद्यालय चयन परीक्षा में शामिल होने के लिए प्रोत्साहित करने का आग्रह किया। प्रिंसिपाल ने कहा कि विद्यालय नीट और जेईई जैसी प्रतियोगी परीक्षाओं की तैयारी कर रहे मेहनती छात्रों के समर्थन के लिए विभिन्न छात्रवृत्ति कार्यक्रम भी प्रदान करता है।

000000000000000000000000

अरुणाचल प्रदेश महिला कल्याण समिति, यिंगकिओंग ब्रांच ने आज यिंगकिओंग स्थित APWWS कार्यालय में समिति के छियालीसवें स्थापना दिवस का आयोजन किया। इस कार्यक्रम में यिंगकिओंग की वरिष्ठ महिला पायनीर, APWWS, यिंगकिओंग की सदस्यों एवं अन्य ने भाग लिया।

000000000000000000000000

ईटानगर मौसम विभाग ने आज राज्य के 8 जिलों ईस्ट सियांग, दिबांग वैली, लोअर दिबांग वैली, आंजाव, नामसाई, चांगलांग, तिराप और लोंगदिंग के लिये अगले 24 घंटों में गरज के साथ बिजले गिरने की संभावना व्यक्त की है।

000000000000000000000000